

IL-MALTI

QARI LI TOHROĠ
L-AKKADEMJA TAL-MALTI

DIĊEMBRU
1976

INQAJMU KUXJENZA NAZZJONALI

Kull pajjiż igħożż il-wirt li hallewlu missirijietu. Kull pajjiż jiftaħar b'dak li jhoss li hu tiegħu. Ahna wkoll f'artna niftaħru b'tant snin ta' ċiviltà, niftaħru bit-tempji neolitici tagħna, niftaħru bl-istorja tagħna li tidhol fl-istorja tal-Mediterran u ta' potenzi kbar li għaddew fuqna u ħakmuna. Niftaħru anki b'affarijiet kull tant insinifikanti li jistgħu jinsabu f'pajjiżi oħra, bħal ma hija x-xemx li ssahhanna u ssahhan pajjiżi oħra, bil-baħar ikhal li jdawwarna bħalma jdawwar pajjiżi oħra. Niftaħru u nagħmlu tajjeb. Imma haġa tal-ghaġeb b'lsienha flok li nhossuna kburi, kważi nbatu b'sens ta' inferjorità. Hawn xi whud li għad ma fehmu kemm hu wirt għażiż, kemm hu wirt uniku li ma ssibux f'pajjiżi oħra u li pajjiżi oħra jgħożżu u jiftaħru b'taġħhom li forsi mhux dejjem għandu dik ix-xi haġa waħdanija li għandu tagħna.

Fejn jidhol lsien art twelidna bqajna nbatu minn sens ta' inferjorità, minn ħakma neo-kolonjalistika. Kellna t-Taljan li ddeffes u ħarbat lsienha u issa għandna l-Inglist li mhux biss qed iħarbat il-vokabolarju imma anki l-idjoma Maltija. Il-kburija nazzjonali hawn irmejnha wara spalllejha biex għrejnha wara lsna oħra. Ma rridux infissru b'daqshekk li nwarbu l-ilsna barranin għalina tant meħtieġa u li għalihom għandna tant heffa biex nitgħallmuhom. Li rridu huwa li wiehed iħares is-safa tal-idjoma Maltija, li l-idjoma Maltija tibqa' Maltija mhux issir tahlita bla sens ta' idjomi Ingliżi maqluba hażin għall-Malti.

Il-ħitja ewlenija ta' din il-herba li qed issir tintefa' bla ebda dubbju ta' xejn fuq il-ġurnalisti tagħna u fuq dawki li jahdmu fil-mezzi kollha tax-xandir għax huma mhux biss qed igħaffguh imma wkoll iwassluh u jgħallmu lill-poplu mgħaffegħ. Il-Malti li qed joħorġu bih hu xi haġa skandaluża barra li hu ridokolu. Ma jixhidx għajr in-nuqqas ta' kompetenza ta' dawki li jiktub u l-atteggjament ta' x'importanti jew basta tiddobba ta' dawki li jmexxu. Min hu responsabbli għall-ġurnali, min hu responsabbli għall-mezzi tax-xandir għandu jiċċaqlaq, għandu jhoss il-kuxjenza tniġġżu li qed iħalli lsien art twelidu jitharbat u jifarrak. Hu dmir qawwi li jiehu ħsieb li l-affarijiet jimxu sewwa. Jekk ma għandhomx nies imħarrġa biżżejjed għal dan ix-xogħol għandhom isewwu n-nuqqas mill-aktar fis. Għandhom iħossu li hu nuqqas ta' dmir ċiviku, ta' patrijottizmu li tħalli balbuljati bħal dawki jixxandru fil-ġurnal jew fuq ir-radju u t-televiżjoni.

Il-Prim Ministru fl-ewwel diskors tiegħu wara l-elezjoni wiegħed li jrid jagħti każ serju tal-kultura. Imma kultura bla ilsien, kultura b'illsien imlaqqat u mharbat kif qed jużaw il-ġurnali u l-mezzi tax-xandir hu diżunur għal Malta u għal min hu responsabbli

Pajjiż li ma jagħtix każ ta' ilsien u ma haqqux il-ġieħ ta' nazzjon, wisq inqas it-titolu ta' indipendenti.

Jeħtieġ li ma nibqgħux indaħħku nies bina. L-influenza li għandhom il-mezzi tax-xandir u l-ġurnali fuq il-poplu kulhadd jafha. Il-ħsara li qed issir hija kollha ħtija tagħhom għax qed idarru lill-poplu jikkellem u jfisser ruħu b'dik l-idjoma li qed jipprezentawlu huma, idjoma mfarrka, mgħawġa, ikkupjata u fuq kolloxx ikkupjata hażin li tasal għar-ridikolu.

Hija daħka fil-wiċċ li f'parti mill-ġurnal issib il-paġna letterarja u fil-paġni l-oħra ssib kawla lingwistika. Hi ridikolaġni li f'ċertu ħin tagħmel programm fuq Malta, fuq il-kultura, fuq l-illsien Malti u fil-kumpliment tal-programmi tilitaqa' ma' kliem li ma jeżistix fil-Malti, ma' idjomi maqluba bla sens mill-Ingliż. Jekk min qed jikkellem ma jafx juża Malti tajjeb, jekk min qed jikteb jew jittraduċi ma jafx juża Malti tajjeb, jistudjah inkella jwarrab min-nofs, sinjal li ma hux kapaċi għal dak ix-xogħol. Fejn ma hemmx kapaċità ma għandux ikun hemm prużunzjoni.

Qed nilqgħu biżżejjed fl-iskejjel bit-tagħlim tal-Malti għal din il-herba li qed issir f'Isienna? Haġa waħda żgur li fiha jistgħu jgħinnu l-għalliema tal-Malti hija li juru liż-żgħażaġ l-ereżijiet lingwistiċi li qed jinkitbu fuq il-ġurnali u li jxandru fuq ir-radju u t-televiżjoni. Għall-inqas hekk ikunu qed igħinnu biex iqajmu magħna kuxjenza nazzjonali, biex iż-żgħażaġ jindunaw bil-ħmerijiet, bl-iżbalji u t-tgħawwiġ waqt li jkun qaww, jisimghu jew jaraw.

U hawn inħajru lil kulhadd jagħmel ħiltu bis-sinċerità kollha halli jipprotesta bil-qawwa u bid-dinjità, bil-kostanza u bil-perseveranza sakemm naslu li jkollna Malti tal-Maltin.

Jeħtieġ li nqajmu kuxjenza nazzjonali fuq dān. Jeħtieġ li l-poplu jifhem li lsienu hu wirt għażiż għalih bħalma huma t-tempji neolitiċi, l-istorja u hwejjeg oħra. Jeħtieġ nuru lill-poplu kif lsienu qed jithawwar, kif qed jitherra. Jeħtieġ li kulhadd jagħti seħmu halli dan l-għan jintlaħaq. Jeħtieġ jittieħdu passi minn min hu responsabbli halli din il-ħsara tieqaf darba għal dejjem u nibdew nisimghu Malti Malti, Malti kif jikkelmuh il-Maltin, mhux Malti mfarrak u mgħaffeg kif qed jiktbuh u jsemmgħuh b'nuqqas ta' kompetenza, b'nuqqas ta' sens ċiviku l-ġurnalisti u l-qarrejja ta' fuq ir-radju u t-televiżjoni. Malta ma hix Malti Maltija bla l-illsien Malti, aħna ma aħniex Maltin bla l-illsien Malti, aħna m'aħniex poplu ċivilizzat b'illsien mfarrak.